

## II

(Komunikazzjonijiet)

KOMUNIKAZZJONIJIET MINN ISTITUZZJONIJIET, KORPI, UFFIĊĊJI  
U AĠENZJI TAL-UNJONI EWROPEA

## IL-KUMMISSJONI EWROPEA

## KOMUNIKAZZJONI TAL-KUMMISSJONI

**Kriterji għall-analiżi tal-kompatibilità mas-suq intern tal-ghajnuna mill-Istat biex tippromwovi  
l-eżekuzzjoni ta' proġetti importanti ta' interess Ewropew komuni**

(2014/C 188/02)

## 1. INTRODUZZJONI

1. Din il-Komunikazzjoni ttipprovdi gwida dwar il-valutazzjoni, skont ir-regoli dwar l-ghajnuna mill-Istat, tal-finanzjament ta' proġetti importanti ta' interess Ewropew komuni (important projects of common European interest, IPCEIs).
2. L-IPCEIs jistgħu jirrappreżentaw kontribut importanti hafna għat-tkabbir ekonomiku, l-impjiegi u l-kompetittività għall-industrija u l-ekonomija tal-Unjoni fid-dawl tal-effetti ta' riperkussjoni pożittivi fuq is-suq intern u s-soċjetà tal-Unjoni.
3. L-IPCEIs jagħmluha possibbli li jiġbru flimkien għarfien, kompetenzi, riżorsi finanzjarji u atturi ekonomiċi minn madwar l-UE, biex jingħelbu nuqqasijiet sistemici jew tas-suq importanti u sfidi soċjetali li li kieku ma jkunux jistgħu jiġu indirizzati. Huma mahsuba biex jiġbru flimkien lis-settur privat u dak pubbliku biex isiru proġetti fuq skala kbira li jipprovdu benefiċċji sinifikanti lill-Unjoni u liċ-ċittadini tagħha.
4. L-IPCEIs jistgħu jkunu rilevanti għall-politiki u l-azzjonijiet kollha li jissodisfaw l-għanijiet Ewropej komuni, b'mod partikolari fir-rigward tal-oġġettivi Ewropa 2020 <sup>(1)</sup>, l-inizjattivi emblematici tal-Unjoni u l-oqsma ewlenin għat-tkabbir ekonomiku bħat-Teknologiji Ewlenin ta' Appoġġ <sup>(2)</sup> (KETs).
5. L-inizjattiva tal-Modernizzazzjoni tal-Għajnuna mill-Istat (SAM) <sup>(3)</sup> titlob li l-ghajnuna mill-Istat tkun diretta lejn għanijiet ta' interess Ewropew komuni b'konformità mal-prijoritajiet tal-aġenda Ewropa 2020, biex tindirizza n-nuqqasijiet fis-suq jew nuqqasijiet sistemici importanti ohrajn li jxekklu l-promozzjoni tat-tkabbir u l-impjiegi u l-iżvilupp ta' suq intern integrat, dinamiku u kompetittiv. L-introduzzjoni ta' IPCEIs spiss titlob partecipazzjoni sinifikanti mill-awtoritajiet pubbliċi peress li li kieku s-suq ma jiffinanzjax proġetti bħal dawn. F'każ li l-finanzjament pubbliku ta' dawn il-proġetti jikkostitwixxi għajnuna mill-Istat, din il-Komunikazzjoni tistabbilixxi r-regoli applikabbli sabiex ikun żgurat li jinżammu l-kundizzjonijiet ekwi fis-suq intern.

<sup>(1)</sup> Komunikazzjoni mill-Kummissjoni "Ewropa 2020", Strategija għal tkabbir intelligenti, sostenibbli u inklussiv, COM(2010) 2020 final, 3.3.2010.

<sup>(2)</sup> Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni — "Strategija Ewropea għat-Teknologiji Ewlenin ta' Appoġġ — Pont għat-tkabbir u l-impjiegi", COM(2012) 341 final, 26.6.2012.

<sup>(3)</sup> Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni — Il-Modernizzazzjoni tal-Għajnuna mill-Istat tal-UE (SAM) - COM(2012) 209 final, 8.5.2012.

6. Regoli dwar il-finanzjament pubbliku tal-IPCEIs diġà jinsabu fil-Qafas RŻI<sup>(1)</sup> u fil-Linji Gwida dwar l-ghajnuna mill-Istat għall-harsien tal-ambjent<sup>(2)</sup> li jipprovdu gwida dwar l-applikazzjoni tal-Artikolu 107(3)(b) tat-Trattat dwar il-Funzjonament tal-Unjoni Ewropea (it-Trattat). Is-SAM tikkostitwixxi opportunità tajba biex tagġorna u tikkonsolida l-gwida eżistenti f'dokument wiehed sabiex tiġi konformi mal-ghanijiet ta' Ewropa 2020 u l-miri tas-SAM u tiġi estiża għal oqsma ohra fejn tista' tapplika wkoll. Din il-Komunikazzjoni b'hekk tiegħu post kull dispożizzjonijiet eżistenti dwar l-IPCEI. B'dan il-mod, din il-Komunikazzjoni tipprovi lill-Istati Membri gwida dedikata u li tolqot oqsma differenti bl-ghan li thegħġegħ l-iżvilupp ta' proġetti kollaborattivi importanti li jippromwovu l-interess Ewropew komuni.
7. L-Artikolu 107(3)(b) tat-Trattat jistipula li għajnuna maħsuba sabiex tippromwovi l-eżekuzzjoni ta' proġetti fuq skala kbira ta' interess komuni Ewropew tista' tkun kkunsidrata bħala kompatibbli mas-suq intern. Għaldaqstant, din il-Komunikazzjoni tistabbilixxi gwida dwar il-kriterji li se tapplika l-Kummissjoni għall-valutazzjoni tal-ghajnuna mill-Istat biex tippromwovi l-eżekuzzjoni tal-IPCEIs. L-ewwel hija tiddefinixxi l-kamp ta' applikazzjoni tagħha u mbagħad tipprovi lista ta' kriterji li l-Kummissjoni se tuża biex tivvaluta n-natura u l-importanza ta' dawn il-proġetti għall-finijiet tal-applikazzjoni tal-Artikolu 107(3)(b) tat-Trattat. Hija mbagħad tispjega kif il-Kummissjoni tivvaluta l-kompatibilità tal-finanzjament pubbliku tal-IPCEIs skont ir-regoli dwar l-ghajnuna mill-Istat.
8. Din il-Komunikazzjoni ma teskludix il-possibilità li għajnuna li tippromwovi l-eżekuzzjoni ta' IPCEIs jistgħu jinstabu wkoll li jkunu kompatibbli mas-suq intern fuq il-bażi ta' dispożizzjonijiet oħrajn tat-Trattat, l-iktar l-Artikolu 107(3)(c) tat-Trattat u r-regoli ta' implimentazzjoni tiegħu. Il-qafas tal-ghajnuna mill-Istat bħalissa qed jiġi modernizzat bil-hsieb li joffri lill-Istati Membri iktar possibilitajiet biex tissussidja proġetti importanti li jsewwu nuqqasijiet tas-suq u sfidi ta' koeżjoni foqasma differenti sabiex jiġu promossi tkabbir sostenibbli u impjiegi. Madankollu, dawn id-dispożizzjonijiet jistgħu ma jindirizzawx għalkollox ir-rilevanza, l-ispeċifità u l-karattaristiki tal-IPCEIs, li jistgħu jirrikjedu eligibilità ddedikata, kompatibilità u dispożizzjonijiet proċedurali, li huma stabbiliti f'din il-Komunikazzjoni.

## 2. KAMP TA' APPLIKAZZJONI

9. Il-Kummissjoni tapplika għall-IPCEIs fis-setturi kollha tal-attività ekonomika.
10. Din il-Komunikazzjoni ma tapplikax għal:
  - (a) miżuri li jinvolve għajnuna mill-imprizi f'diffikultà, kif definit mil-linji gwida ta' salvataġġ u ristrutturazzjoni<sup>(3)</sup> jew kull linji gwida suċċessuri tagħhom, kif emendati jew sostitwiti;
  - (b) miżuri li jinvolve għajnuna lil imprizi li jkunu suġġetti għal ordni ta' rkupru pendenti wara d-Deċiżjoni preċedenti tal-Kummissjoni li tkun iddikjarat l-ghajnuna bħala wahda illegali u inkompatibbli mas-suq intern;
  - (c) miżuri ta' għajnuna li fihom infushom, minhabba l-kundizzjonijiet meħmuża magħhom jew il-metodu ta' finanzjament tagħhom, jinvolve ksur indiviżibbli tal-liġi tal-Unjoni<sup>(4)</sup>, b'mod partikolari:
    - miżuri ta' għajnuna fejn l-ghoti ta' għajnuna jkun suġġett għall-obbligu li l-benefiċjarju jkollu l-kwartieri tiegħu fl-Istat Membru rilevanti jew li jkun stabbilit b'mod predominanti f'dak l-Istat Membru,
    - miżuri ta' għajnuna fejn l-ghoti ta' għajnuna huwa suġġett għall-obbligu li l-benefiċjarju juża oġġetti prodotti nazzjonalment jew servizzi nazzjonali,

<sup>(1)</sup> Qafas Komunitarju għall-Għajnuna mill-Istat għar-Riċerka u l-Iżvilupp u l-Innovazzjoni (ĠU C 323, 30.12.2006, p. 1).

<sup>(2)</sup> Linji gwida Komunitarji dwar l-ghajnuna mill-Istat għall-harsien tal-ambjent (ĠU C 82, 1.4.2008, p. 1).

<sup>(3)</sup> Linji Gwida Komunitarji dwar l-ghajnuna mill-Istat għas-salvataġġ u r-ristrutturazzjoni ta' imprizi f'diffikultà (ĠU C 244, 1.10.2004, p. 2). Kif spjegat fil-paragrafu 20 ta' dawk il-linji gwida, minhabba li l-eżistenza tagħha stess hija f'periklu, impriza f'diffikultà ma tistax titqies bħala mezz xieraq għall-promozzjoni ta' għanijiet oħra tal-politika pubblika sakemm il-vijabbiltà tagħha ma tiġix żgurata.

<sup>(4)</sup> Ara, pereżempju, il-Kawża C-156/98 *Il-Germanja vs. il-Kummissjoni* [2000] Ġabra I-6857, il-paragrafu 78 u l-Kawża C-333/07 *Régie Networks vs. Rhone Alpes Bourgogne* [2008] Ġabra I-10807, il-paragrafi 94-116.

- miżuri ta' għajnuna li jllimitaw il-possibbiltà li l-benefiċjarju jisfrutta r-riżultati tar-riċerka, l-iżvilupp u l-innovazzjoni fi Stati Membri oħrajn.

### 3. KRITERJI TA' ELIĠIBILTÀ

11. Fid-determinazzjoni ta' jekk il-proġett jaqax taht l-Artikolu 107(3)(b) tat-Trattat, japplikaw il-kriterji li ġejjin:

#### 3.1. Definizzjoni ta' proġett

12. Il-proposta għal għajnuna tikkonċerna proġett uniku li jkun iddefinit b'mod ċar fir-rigward tal-għanijiet tiegħu kif ukoll it-termini tal-implimentazzjoni tiegħu inklużi l-partecipanti u l-finanzjament tiegħu <sup>(1)</sup>.
13. Il-Kummissjoni tista' tqis ukoll bħala eliġibbli "proġett integrat", jiġifieri, grupp ta' proġetti uniċi inkorporati fi struttura, pjan direzzjonali jew programm komuni, bl-istess għan u bbażati fuq approċċ sistemiku koerenti. Il-komponenti individwali tal-proġett integrat jistgħu jirrelataw ma' livelli separati tal-katina ta' provvista imma jridu jkunu komplementari u neċessarji għall-kisba tal-għan importanti Ewropew <sup>(2)</sup>.

#### 3.2. Interess Ewropew komuni

##### 3.2.1. Kriterji kumulattivi ġenerali

14. Il-proġett irid jikkontribwixxi b'mod konkret, ċar u identifikabbli għal għan tal-Unjoni jew iktar u jrid ikollu impatt sinifikanti fuq il-kompetittività tal-Unjoni, it-tkabbir sostenibbli, l-indirizzar tal-isfidi soċjetali jew il-holqien ta' valur madwar l-Unjoni.
15. Il-proġett irid jirrappreżenta kontribuzzjoni importanti għall-għanijiet tal-Unjoni, pereżempju billi jkun ta' importanza ewlenija għall-istrategija Ewropa 2020, iż-Żona Ewropea tar-Riċerka, l-istrategija Ewropea għall-KETs <sup>(3)</sup>, l-Istrategija tal-Energija għall-Ewropa <sup>(4)</sup>, il-qafas tal-2030 għal politiki għall-klima u l-enerġija <sup>(5)</sup>, l-Istrategija tas-Sigurtà fl-Energija <sup>(6)</sup>, l-Istrategija tal-Elettronika għall-Ewropa, in-netwerks Trans-Ewropej tat-Trasport u l-Energija, l-inizjattivi emblematici tal-Unjoni bħall-Unjoni tal-Innovazzjoni <sup>(7)</sup>, l-Aġenda Diġitali għall-Ewropa <sup>(8)</sup>, l-Ewropa Effiċjenti fir-Riżorsi <sup>(9)</sup>, jew il-Politika Industrijali għall-Era tal-Globalizzazzjoni <sup>(10)</sup>.

<sup>(1)</sup> Fil-każ ta' riċerka u żvilupp, meta żewġ proġetti jew aktar ma jkunux separabbli minn xulxin b'mod ċar u b'mod partikolari meta ma jkollhomx probabilitajiet indipendenti ta' suċċess teknoloġiku, iridu jitqiesu bħala proġett uniku. Għajnuna għal proġett li twassal biss għal bidla fil-post fiż-Żona Ekonomika Ewropea (ŻEE) fejn isir il-proġett mingħajr ma jinbidlu n-natura, id-daqs jew il-kamp ta' applikazzjoni tal-proġett mhux se tiġi kkunsidrata bħala kompatibbli.

<sup>(2)</sup> Minn hawn 'il quddiem proġett uniku u proġett integrat se jissejju "proġett".

<sup>(3)</sup> Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni — "Strategija Ewropea għat-Teknoloġiji Ewlenin ta' Appoġġ — Pont għat-tkabbir u l-impjiegi", COM(2012) 341 final, 26.6.2012.

<sup>(4)</sup> Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni — "Energija 2020 Strategija għal enerġija kompetittiva, sostenibbli u b'sigurtà" — COM(2010) 639 final.

<sup>(5)</sup> Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni — "Qafas politiku għall-klima u l-enerġija fil-perjodu mill-2020 sal-2030", COM(2014) 15 final.

<sup>(6)</sup> Komunikazzjoni mill-Kummissjoni lill-Parlament Ewropew u l-Kunsill, "Strategija Ewropea tas-Sigurtà fl-Energija", COM(2014) 330 final.

<sup>(7)</sup> Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni — "Inizjattiva Ewlenija Ewropa 2020 — Unjoni tal-Innovazzjoni", COM(2010) 546 final, 6.10.2010.

<sup>(8)</sup> Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni — "Aġenda Diġitali għall-Ewropa", COM(2010) 245 final/2, 26.8.2010.

<sup>(9)</sup> Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni — "Ewropa li tuża r-riżorsi b'effiċjenza — Inizjattiva ewlenija taht l-Istrategija Ewropa 2020", COM(2011) 21 final, 26.1.2011.

<sup>(10)</sup> Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni — "Politika Industrijali Integrata għall-Era tal-Globalizzazzjoni - Il-Kompetittività u s-Sostenibbiltà fix-Xena Prinċipali", COM(2010) 614 final, 28.10.2010.

16. Il-proġett irid normalment jinvolvi iktar minn Stat Membru wiehed<sup>(1)</sup> u l-benefiċċji tiegħu jridu jkunu jmorru lil hinn mill-konfini tal-Istat Membru finanzjatur u jestendu għal parti wiesgħa tal-Unjoni. Il-benefiċċji tal-proġett iridu jkunu definiti b'mod ċar, konkret u identifikabbli<sup>(2)</sup>.
17. Il-benefiċċji tal-proġett ma jridux ikunu limitati għall-imprizi jew għas-settur ikkonċernat imma għandhom ikunu ta' rilevanza u applikazzjoni usa' għall-ekonomija jew is-soċjetà Ewropea permezz ta' effetti konsegwenzjali pożittivi (bħall-effetti sistemici fuq livelli multipli tal-katina tal-valur, jew fuq is-swieq upstream jew downstream, jew użi alternattivi f'setturi oħrajn jew trasferimenti modali) li jkunu definiti b'mod ċar, b'mod konkret u identifikabbli.
18. Il-proġett irid jinvolvi kofinanzjament mill-benefiċjarju.
19. Il-proġett irid jirrispetta l-prinċipju tal-eliminazzjoni gradwali ta' sussidji ta' dannu ambjentali, kif imfakkar fil-Pjan Direzzjonali għal Użu Effiċjenti tar-Riżorsi<sup>(3)</sup> kif ukoll f'bosta konklużjonijiet tal-Kunsill<sup>(4)</sup>.

### 3.2.2. Indikaturi pożittivi ġenerali

20. Minbarra l-kriterji kumulattivi fit-Taqsima 3.2.1, il-Kummissjoni se tiehu approċċ iktar favorevoli meta:
  - (a) il-proġett ikun ġie mahsub sabiex ikun possibbli għall-Istati Membri interessati kollha biex jippartecipaw, fir-rigward tat-tip ta' proġett, l-għan tiegħu u l-bżonnijiet ta' finanzjament tiegħu;
  - (b) it-tfassil tal-proġett ikun jinvolvi lill-Kummissjoni jew lil kull entità ġuridika li l-Kummissjoni tkun iddelegatilha setghatha, bħal pereżempju l-Bank Ewropew tal-Investment;
  - (c) l-għażla tal-proġett tkun tinvolvi lill-Kummissjoni jew lil kull entità ġuridika li l-Kummissjoni tkun iddelegatilha setghatha, sakemm din l-entità tkun qed taġixxi biss għal dak il-għan bħala struttura ta' implimentazzjoni;
  - (d) l-istruttura tal-gvern tal-proġett tkun tinvolvi lill-Kummissjoni – jew lil kull entità ġuridika li l-Kummissjoni tkun iddelegatilha setghatha – u bosta Stati Membri;
  - (e) il-proġett ikun jinvolvi interazzjonijiet kollaborattivi importanti f'termini tal-ghadd ta' shab, l-involvement tal-għaqdiet ta' setturi differenti, jew l-involvement ta' imprizi ta' daqsijiet differenti;
  - (f) il-proġett jinvolvi kofinanzjament mill-fondi tal-Unjoni<sup>(5)</sup>.

### 3.2.3. Kriterji speċifiċi

21. Il-proġetti RŻI jridu jkunu ta' natura innovattiva maġġuri jew jikkostitwixxu valur miżjud importanti f'termini ta' RŻI meta mqabbel mal-aqwa fis-settur ikkonċernat.
22. Il-proġetti li jinkludu użu industrijali jridu jippermettu żvilupp ta' prodott jew servizz ġdid b'kontenut għoli ta' riċerka u innovazzjoni u/jew l-użu ta' proċess ta' produzzjoni fundamentalment innovattiv. L-aġġornamenti regolari mingħajr dimensjoni ta' faċilitajiet eżistenti u l-iżvilupp ta' verżjonijiet godda ta' prodotti eżistenti ma jikkwalifikawx bħala IPCEI.

<sup>(1)</sup> Bl-eċċezzjoni tal-infrastruttura tar-riċerka interkonnessa u l-proġetti TEN-T li huma importanti fundamentalment transnazzjonali minhabba li huma parti minn netwerk transfruntier konness jew huma essenzjali għat-titjib tal-ġestjoni tat-traffiku transfruntier jew tal-interoperabilità.

<sup>(2)</sup> Is-sempliċi fatt li l-proġett jitwettagħ minn imprizi f'pajjiżi differenti, jew li infrastruttura tar-riċerka sussegwentement tintuża minn imprizi stabbiliti fi Stati Membri differenti mhuwiex suffiċjenti biex proġett jikkwalifika bħala IPCEI. Il-Qorti approvat il-politika tal-Kummissjoni li tqis li proġett jista' jkun deskritt bħala ta' interess Ewropew komuni għall-finijiet tal-Artikolu 107(3)(b) meta jifforma parti minn programm Ewropew transnazzjonali appoġġat konguntament minn għadd ta' gvernijiet tal-Istati Membri, jew meta jkun ġej minn azzjoni konċertata minn għadd ta' Stati Membri biex jegħlbu theddida komuni. Kawżi Kongunti C-62/87 u 72/87 *Exécutif régional wallon u SA Glaverbel vs. il-Kummissjoni* [1988] Gabra 1573, il-paragrafu 22.

<sup>(3)</sup> Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, Pjan Direzzjonali għal Ewropa b'Użu Effiċjenti tar-Riżorsi, COM(2011) 571 final, 20.9.2011.

<sup>(4)</sup> Pereżempju, il-Konklużjonijiet tal-Kunsill Ewropew tat-23 ta' Mejju 2013 ikkonfermaw il-hteġa li gradwalment jitnehhew is-sussidji li huma ta' dannu ambjentali jew ekonomiku, inkluż għal fjuwils fossili, biex jiġu ffaċilitat il-investimenti f'infrastruttura tal-enerġija ġdida u intelligenti.

<sup>(5)</sup> Il-finanzjament tal-Unjoni ġestit ċentralment mill-istituzzjonijiet, l-aġenziji, l-imprizi kongunti jew korpi oħra tal-Unjoni, li l-Istat Membru ma jikkontrollax direttament jew indirettament, ma jikkostitwixxix għajna mill-Istat.

23. Proġetti ambjentali, tal-enerġija u tat-trasport iridu jew ikunu ta' importanza kbira għall-istrategġija ambjentali, tal-enerġija, inkluża s-sigurtà tal-provvista tal-enerġija, jew tat-trasport tal-Unjoni jew jikkontribwixxu b'mod sinifikanti għas-suq intern, inklużi dawk is-setturi speċifiċi imma mhux limitat għalihom.

### 3.3. L-importanza tal-proġett

24. Sabiex jikkwalifika bħala IPCEI, proġett irid ikun importanti kemm fil-kwantità u kemm fil-kwalità. Huwa għandu jkun jew ta' daqs jew ta' kamp ta' applikazzjoni partikolarment kbir u/jew jimplika livell konsiderevolment għoli ta' riskju teknoloġiku jew finanzjarju.

## 4. KRITERJI TA' KOMPATIBILITÀ

25. Fil-valutazzjoni tal-kompatibilità mas-suq intern tal-ghajnuna għall-promozzjoni tal-eżekuzzjoni ta' IPCEI fuq il-bażi tal-Artikolu 107(3)(b) tat-Trattat, il-Kummissjoni se tqis il-kriterji li ġejjin<sup>(1)</sup>.
26. Il-Kummissjoni se tagħmel test ta' bilanċjament, biex tivvaluta jekk l-effetti pożittivi mistennija jaqbzux l-effetti negattivi possibbli kif stabbilit hawn taht.
27. Fid-dawl tan-natura tal-proġett, il-Kummissjoni tista' tqis li l-preżenza ta' nuqqas tas-suq jew nuqqasijiet sistemici importanti ohrajn, kif ukoll il-kontribut għal interess Ewropew komuni, tkun preżunta meta l-proġett ikun jissodisfa l-kriterji ta' eliġibilità stabbiliti fit-Taqsima 3.

### 4.1. Il-htieġa għall-ghajnuna u l-proporzjonalità tagħha

28. L-ghajnuna ma tridx tissussidja l-ispejjeż ta' proġett li impriża xorta wahda kien ikollha u ma tridx tikkompensa r-riskju normali tan-negozju ta' attività ekonomika. Mingħajr l-ghajnuna r-realizzazzjoni tal-proġett għandha tkun impossibbli, jew għandha tkun irrealizzata f'daqs iżgħar jew kamp ta' applikazzjoni iżgħar jew b'mod differenti li jirrestringi b'mod sinifikanti l-benefiċċji mistennija minnu<sup>(2)</sup>. L-ghajnuna titqies bħala proporzjonali biss jekk l-istess riżultat ma jkunx jista' jinkiseb b'inqas għajnuna.
29. L-Istat Membru jrid jipprovi informazzjoni adegwata lill-Kummissjoni dwar il-proġett meġhun flimkien ma' deskrizzjoni komprensiva tax-xenarju kontrofattwali li jikkorrispondi għal sitwazzjoni fejn ma tinghata l-ebda għajnuna minn l-ebda Stat Membru. Ix-xenarju kontrofattwali jista' jikkonsisti fin-nuqqas ta' proġett alternattiv jew fi proġett alternattiv suffiċentement prevedibbli u kjarment definit meqjus mill-benefiċjarju fit-tehid tad-deċiżjonijiet interni tiegħu, u jista' jkun relatat ma' proġett alternattiv li jsehh kompletament jew parzjalment barra mill-Unjoni.
30. Fin-nuqqas ta' proġett alternattiv, il-Kummissjoni tivverifika li l-ammont ta' għajnuna ma jkunx jaqbez il-minimu mehtieġ biex il-proġett meġhun ikun profittabbli biżżejjed, pereżempju billi jsir possibbli li jinkiseb IRR li jikkorrispondi għall-punt ta' riferiment speċifiku jew rata ta' ostaklu tas-settur jew ditta. Rati normali ta' qligħ mehtieġa mill-benefiċjarju fi proġetti ta' investiment ohra simili, l-ispiża tal-kapital tagħha bħala entità jew ir-redditu li jiġi osservat normalment fl-industrija konċernata jistgħu jintużaw ukoll għal din il-fini. L-ispejjeż u l-benefiċċji mistennija rilevanti kollha jridu jitqiesu matul il-hajja tal-proġett.
31. Il-livell massimu ta' għajnuna se jkun iddeterminat fir-rigward tal-lakuna ta' finanzjament identifikata b'raba mal-ispejjeż eliġibbli. Jekk tkun iġġustifikata mill-analiżi tad-diskrepanza tal-likwidità, l-intensità tal-ghajnuna tista' tlaħhaq sa 100 % tal-ispejjeż eliġibbli. Id-diskrepanza tal-likwidità tirreferi għad-differenza bejn il-flussi ta' flus pożittivi u negattivi matul il-hajja tal-investiment, imraħhsa sal-valur kurrenti tagħhom fuq il-bażi ta' fattur ta' trahhis xieraq li jirrifletti r-rata ta' redditu neċessarja għall-benefiċjarju biex iwettaq il-proġett l-iktar fid-dawl tar-riskji involuti. L-ispejjeż eliġibbli huma dawk stipulati fl-Anness<sup>(3)</sup>.

<sup>(1)</sup> Skont il-Qorti tal-Gustizzja, il-Kummissjoni tgawdi minn diskrezzjoni fir-rigward tal-valutazzjoni tal-kompatibilità tal-IPCEIs. Kawżi Kongunti C-62/87 u 72/87 *Exécutif régional wallon u SA Glaverbel vs. il-Kummissjoni* [1988] Gabra 1573, il-paragrafu 21.

<sup>(2)</sup> L-applikazzjoni għall-ghajnuna trid tippreċedi l-bidu tax-xogħlijiet, li jkun jew il-bidu ta' xogħlijiet ta' kostruzzjoni fuq l-investiment, jew l-ewwel impenn sod biex ikun ordnat tagħmir jew impenn iehor li jagħmel l-investiment irriversibbli, skont liema jkun l-ewwel wiehed f'termini ta' żmien. Ix-xiri tal-art u x-xogħlijiet preparatorji, bħall-kisba ta' permessi u t-twettiq ta' studji preliminari dwar il-fattibilità, mhumiex meqjusa bħala bidu tax-xogħlijiet.

<sup>(3)</sup> Fil-każ ta' proġett integrat, l-ispejjeż eliġibbli jridu jkun dettaljati fil-livell ta' kull proġett individwali.

32. Fejn jintwera, pereżempju permezz ta' dokumenti ta' kumpanija interna, li l-benefiċjarju tal-ghajnuna għandu għażla ċara bejn li jwettaq proġett meġġun jew proġett alternattiv mingħajr għajnuna, il-Kummissjoni tqabbel il-valuri attwali netti mistennija tal-investment fil-proġett meġġun u fil-proġett kontrofattwali, filwaqt li tqis il-probabbiltajiet tax-xenarji kummerċjali differenti li jsehhu.
33. Fl-analiżi tagħha, il-Kummissjoni tqis l-elementi li ġejjin:
- (a) **l-ispeċifikazzjoni tal-bidla intenzjonata:** trid tiġi speċifikata sew il-bidla fl-imġiba li hija mistennija tirriżulta mill-ghajnuna mill-Istat, jiġifieri jekk hijiex se twassal għal proġett ġdid, jew jekk humiex se jittiebu d-daqs, il-kamp ta' applikazzjoni jew il-veloċità tal-proġett mill-Istat Membru. Il-bidla fl-imġiba trid tiġi identifikata billi jitqabbel xi jkun ir-riżultat mistenni u l-livell ta' attività intenzjonat bl-ghajnuna u mingħajrha. Id-differenza bejn iż-żewġ xenarji turi l-impatt tal-miżura tal-ghajnuna u l-effett ta' inkentiv tagħha;
- (b) **livell ta' profitabilità:** meta proġett, fih innifsu, ma jkunx ta' profitt biżżejjed biex tidhol għalih impriża privata, iżda jkun jiġġenera benefiċċji importanti għas-socjetà, hemm iktar probabbiltà li l-ghajnuna jkollha effett ta' inkentiv.
34. Sabiex ikunu indirizzati d-distorsjonijiet effettivi jew potenzjali diretti jew indiretti tal-kummerċ internazzjonali, il-Kummissjoni tista' tqis il-fatt li, direttament jew indirettament, il-kompetituri li jinsabu barra mill-Unjoni jkunu rċewew (fl-aħhar tliet snin) jew ikunu se jirċievu, għajnuna ta' intensità ekwivalenti għal proġetti simili. Madankollu, meta minhabba n-natura partikolari tas-settur ikonċernat id-distorsjonijiet tal-kummerċ internazzjonali x'aktarx li jsehhu wara aktar minn tliet snin, il-perjodu ta' referenza jista' jiġi estiz b'mod korrispondenti. Jekk ikun possibbli, l-Istat Membru kkonċernat jipprovdi lill-Kummissjoni b'biżżejjed informazzjoni biex jippermettilha tivvaluta s-sitwazzjoni, b'mod partikolari l-htieġa li jitqies il-vantaġġ kompetittiv li għandu kompetitur f'pajjiż terz. Jekk il-Kummissjoni ma jkollhiex evidenza rigward l-ghajnuna mogħtija jew proposta, hija tista' tibbaża d-deċiżjoni tagħha wkoll fuq evidenza ċirkostanzjali.
35. Fil-ġbir tal-evidenza, il-Kummissjoni tista' tuża s-setgħat investigattivi tagħha <sup>(1)</sup>.
36. L-għażla tal-istrument ta' għajnuna trid issir fid-dawl tan-nuqqas tas-suq jew ta' nuqqasijiet sistemici importanti oħrajn li qed jipprova jindirizza. Pereżempju, meta l-problema sottostanti tkun nuqqas ta' aċċess għal finanzjament, l-Istati Membri għandhom normalment jirrikorru għal għajnuna fil-forma ta' sostenn tal-likwidità, bħal self jew garanzija <sup>(2)</sup>. Meta jkun meħtieġ ukoll li impriża tingħata wkoll ċertu grad ta' kondivizzjoni tar-riskju, l-istrument ta' għajnuna magħżul normalment għandu jkun avvanz li jithallas lura. Strument ta' għajnuna li tithallas lura ġeneralment jitqies bħala indikatur pożittiv.
37. L-ghanijiet tas-sigurtà tal-enerġija u l-effiċjenza fl-enerġija jridu jitqiesu fl-analiżi fejn ikunu rilevanti.
38. Il-Kummissjoni tqis b'mod iktar favorevoli proġetti li jkunu jinkludu kontribut sinifikanti mill-benefiċjarji stess jew minn investituri privati indipendenti. Kontribuzzjoni ta' assi tangibbli u intangibbli, kif ukoll art, għandhom ikunu vvalutati bil-prezz tas-suq.
39. L-għażla tal-benefiċjarji permezz ta' sejha għall-offerti kompetittiva, trasparenti u nondiskriminatorja titqies bħala indikatur pożittiv.

#### 4.2. Prevenzjoni ta' distorsjonijiet tal-kompetizzjoni u test ta' bilancjament

40. L-Istat Membru għandu jipprovdi evidenza li l-miżura ta' għajnuna proposta tikkostitwixxi strument politiku xieraq biex jindirizza l-ghan tal-proġett. Miżura ta' għajnuna ma titqiesx xierqa jekk strumenti ta' politika li johlqu inqas distorsjoni jew tipi ta' strumenti ta' għajnuna li johlqu inqas distorsjoni jistgħu jiksbu l-istess riżultat.

<sup>(1)</sup> Ara l-Artikolu 1(3) tar-Regolament tal-Kunsill (UE) Nru 734/2013 tat-22 ta' Lulju 2013 li jemenda r-Regolament tal-Kunsill (KE) Nru 659/1999 li jistipula regoli dettaljati għall-applikazzjoni tal-Artikolu 93 tat-Trattat tal-KE (GU L 204, 31.7.2013, p. 15).

<sup>(2)</sup> Għajnuna fil-forma ta' garanziji trid tkun limitata fiż-żmien, u għajnuna fil-forma ta' self trid tkun suġġetta għal perjodi ta' hlas lura.

41. Biex l-ghajnuna tkun kompatibbli, l-effetti negattivi tal-miżura ta' ghajnuna f'termini ta' distorsjonijiet tal-kompetizzjoni u tal-impatt fuq il-kummerċ bejn l-Istati Membri jridu jkunu limitati u inferjuri għall-effetti pożittivi f'dak li jikkonċerna l-kontribut għall-ghan tal-interess Ewropew komuni.
42. Fl-ivvalutar tal-effetti negattivi tal-miżura ta' ghajnuna, il-Kummissjoni tiffoka l-analiżi tagħha fuq l-impatt prevedibbli li l-ghajnuna jista' jkollha fuq il-kompetizzjoni bejn l-imprizi fis-swieq tal-prodott ikkonċernat, inklużi s-swieq li jiġu qabel u wara fil-katina tal-produzzjoni, u fuq ir-riskju ta' kapaċità eċċessiva.
43. Il-Kummissjoni se tivvaluta r-riskju ta' esklużjoni mis-suq u d-dominanza fis-suq, b'mod partikolari f'każ ta' nuqqas jew disseminazzjoni limitata ta' riżultati tar-riċerka. Proġetti li jinvolvu l-konstruzzjoni ta' infrastruttura <sup>(1)</sup> jridu jiżguraw aċċess miftuħ u nondiskriminatorju għall-infrastruttura u prezzijiet mhux diskriminatorji <sup>(2)</sup>.
44. Il-Kummissjoni se tivvaluta l-effetti negattivi potenzjali fuq il-kummerċ inkluż ir-riskju ta' tellieqa tas-sussidji bejn l-Istati Membri li tista' tiġri speċjalment fir-rigward tal-ghażla tal-post.

#### 4.3. Trasparenza

45. L-Istati Membri għandhom jiżguraw il-pubblikazzjoni tal-informazzjoni li ġejja fuq websajt komprensiva dwar l-ghajnuna mill-Istat, fil-livell nazzjonali jew regionalni:
  - (a) it-test tal-miżura ta' ghajnuna u d-dispożizzjonijiet ta' implimentazzjoni tagħha, jew holqa għalih;
  - (b) l-identità tal-awtorità jew awtoritajiet li taw l-ghajnuna;
  - (c) l-identità tal-benefiċjarju individwali, il-forma u l-ammont tal-ghajnuna lil kull benefiċjarju, id-data tal-ghoti, it-tip ta' impriza (SME/impriza kbira); ir-reġjun fejn jinsab il-benefiċjarju (fil-livell NUTS II); u s-settur ekonomiku prinċipali fejn għandha l-attivitajiet tagħha l-impriza benefikanti (fil-livell tal-grupp NACE). <sup>(3)</sup>
46. Dan ir-rekwiżit jista' jitneħħa fir-rigward ta' ghotjiet ta' ghajnuna individwali li jkunu inqas minn EUR 500 000. Din l-informazzjoni trid tkun ippubblikata wara li d-deċiżjoni tal-ghoti tkun ittiehdet, trid tinzamm għal mill-inqas 10 snin u trid tkun disponibbli għall-pubbliku ġenerali minghajr restrizzjonijiet. <sup>(4)</sup> L-Istati Membri mhux se jkunu obbligati li jipprovdu l-informazzjoni msemmija hawn fuq qabel l-1 ta' Lulju 2016.

### 5. DISPOŻIZZJONIJIET FINALI

#### 5.1. Obbligu ta' notifika

47. Skont l-Artikolu 108(3) tat-Trattat, l-Istati Membri jridu jinfurmaw lill-Kummissjoni bil-quddiem b'kull pjan għall-ghoti u l-alterazzjoni ta' ghajnuna mill-Istat inkluża l-ghajnuna għal IPCEI.
48. L-Istati Membri involuti fl-istess IPCEI huma mistiedna, meta jkun possibbli, biex jibagħtu lill-Kummissjoni notifika komuni.

#### 5.2. Evalwazzjoni ex post u rappurtar

49. L-eżekuzzjoni tal-proġett irid ikun suġġett għal rappurtar regolari. Fejn xieraq, il-Kummissjoni tista' titlob li ssir evalwazzjoni ex post.

#### 5.3. Id-dhul fis-sehh, il-validità u r-reviżjoni

50. Din il-Komunikazzjoni se tapplika mill-1 ta' Lulju 2014 sal-31 ta' Diċembru 2020.

<sup>(1)</sup> Biex jiġu evitati d-dubji, produzzjonijiet bi prova ma jitqisux bħala infrastrutturi.

<sup>(2)</sup> Meta l-proġett jinvolvi infrastruttura tal-enerġija, hija għandha tkun suġġetta għar-regolamentazzjoni dwar it-tariffi u l-aċċess u għar-rekwiżiti ta' separazzjoni skont il-leġiżlazzjoni dwar is-suq intern.

<sup>(3)</sup> Bl-eċċezzjoni tas-sigriet tan-negozju u informazzjoni kunfidenzjali ohra f'każijiet ġustifikati kif xieraq u suġġetti għall-qbil mill-Kummissjoni (Komunikazzjoni tal-Kummissjoni C(2003) 4582 dwar is-segretezza professjonali f'deċiżjonijiet tal-ghajnuna mill-Istat (ĠU C 297, 9.12.2003 p. 6)).

<sup>(4)</sup> Din l-informazzjoni għandha tkun ippubblikata fi żmien 6 xhur mid-data tal-ghotja. F'każ ta' ghajnuna illegali, l-Istati Membri se jkunu meħtieġa li jiżguraw il-pubblikazzjoni ta' din l-informazzjoni ex post, għall-inqas fi żmien sitt xhur mid-data tad-deċiżjoni tal-Kummissjoni. L-informazzjoni għandha tkun disponibbli f'format li jippermetti li jsir tiftix tad-dejta u li dik id-dejta tkun tista' tiġi estratta, u faċilment ppubblikata fuq l-Internet, pereżempju f'format CSV jew XML.

51. Il-Kummissjoni tapplika l-prinċipji stabbiliti f'din il-Komunikazzjoni għall-proġetti ta' għajjnuna kollha nnotifikati li tintalab tiegħu deċiżjoni dwarhom wara li l-Komunikazzjoni tkun ippubblikata f'*Il-Ġurnal Uffiċjali tal-Unjoni Ewropea*, anke meta l-proġetti jkunu ġew innotifikati qabel il-pubblikazzjoni tiegħu.
52. B'konformità mal-Avviż dwar id-determinazzjoni tar-regoli applikabbli għall-evalwazzjoni ta' għajjnuna mill-Istat illegali<sup>(1)</sup>, fil-każ ta' għajjnuna mhux notifikata, il-Kummissjoni tapplika din il-Komunikazzjoni jekk l-għajjnuna tkun ingħatat wara li tkun dahlet fis-seħh, u r-regoli fis-seħh fiż-żmien li ngħatat l-għajjnuna għall-każijiet l-oħra kollha.
53. Il-Kummissjoni tista' tiddeċiedi li temenda din il-Komunikazzjoni f'kull hin li jkun mehtieg għal raġunijiet marbuta mal-politika tal-kompetizzjoni jew biex tqis politiki tal-Unjoni oħrajn, impenji internazzjonali, żviluppi fis-swieq jew għal kull raġuni ġustifikata oħra.

---

---

<sup>(1)</sup> Commission notice on the determination of the applicable rules for the assessment of unlawful State aid (ĠU C 119, 22.5.2002, p. 22).



## ANNEX

**SPEJJEŻ ELIĠIBBLI**

- (a) Studji tal-fattibilità, inklużi studji tekniċi preparatorji, u l-ispejjeż biex jinkisbu l-permessi meħtieġa għat-twettiq tal-proġett.
- (b) L-ispejjeż tal-istrumenti u t-tagħmir, (inklużi installazzjonijiet u vetturi tat-trasport) sal-punt u għat-tul taż-żmien użati mill-proġett. Jekk dawn l-istrumenti u t-tagħmir ma jintużawx tul hajjithom kollha fil-proġett, jitqiesu eliġibbli biss l-ispejjeż ta' deprezzament li jikkorrispondu għall-hajja tal-proġett, kif ikkalkolati abbażi ta' prassi tajba tal-kontabbiltà.
- (c) L-ispejjeż tal-akkwizizzjoni (jew tal-kostruzzjoni) tal-binjiet, tal-infrastruttura u l-artijiet, sal-punt u għat-tul taż-żmien użati mill-proġett. Meta dawn l-ispejjeż jiġu determinati fir-rigward tal-valur ta' trasferiment kummerċjali jew tal-ispejjeż tal-kapital realment imġarrba, f'paragun mal-ispejjeż ta' deprezzament, il-valur residwu tal-artijiet, tal-binjiet jew tal-infrastruttura għandu jitnaqqas mid-diskrepanza tal-finanzjament, *ex ante* jew inkella *ex post*.
- (d) Spejjeż ta' materjali oħra, provvisti u prodotti simili meħtieġa għall-proġett.
- (e) L-ispejjeż għall-kisba, il-validazzjoni u d-difiża tal-privattivi u assi intangibbli oħrajn. L-ispejjeż marbuta mar-riċerka kuntrattwali, l-għarfien u l-privattivi mixtrija jew illicenzjati minn sorsi esterni b'kundizzjonijiet ta' distakkament, kif ukoll l-ispejjeż tal-konsulenza u ta' servizzi ekwivalenti użati esklużivament għall-proġett.
- (f) L-ispejjeż amministrattivi u tal-persunal (inklużi l-ispejjeż ġenerali) direttament imġarrba għal attivitajiet ta' RŻI, inklużi daww l-attivitajiet ta' RŻI marbuta mal-ewwel użu industrijali <sup>(1)</sup>, jew fil-każ ta' proġett tal-infrastruttura, imġarrba matul il-kostruzzjoni tal-infrastruttura.
- (g) F'każ ta' għajjnuna fi proġett tal-ewwel użu industrijali, in-nefqa kapitali u dik operattiva (CAPEX u OPEX), sakemm l-użu industrijali jirriżulta minn attività RŻI <sup>(2)</sup>, u fih innifsu jinkorpora komponent importanti ferm tar-RŻI li jikkostitwixxi element integrali u neċessarju għall-implimentazzjoni b'suċċess tal-proġett. In-nefġiet operattivi jridu jkunu relatati ma' tali komponent tal-proġett.
- (h) Jistgħu jiġu aċċettati spejjeż oħrajn, jekk ikunu ġġustifikati, u meta dawn ikunu marbuta bis-shih mat-twettiq tal-proġett, minbarra l-ispejjeż operattivi li ma jkunux koperti mill-punt (g).

---

<sup>(1)</sup> L-ewwel użu industrijali jirreferi għall-iskalar ta' faċilitajiet pilota, jew għal tagħmir u faċilitajiet li huwa l-ewwel mit-tip tagħhom u li jkopru l-passi kollha wara l-linja pilota inkluż il-fażi tal-ittestjar, iżda mhux il-produzzjoni tal-massa, u lanqas l-attivitajiet kummerċjali.

<sup>(2)</sup> L-ewwel użu industrijali ma għandux għalfejn jitwettaq mill-istess entità li tkun wettqet l-attività RŻI, bil-kundizzjoni li dik l-entità takkwista d-drittijiet biex tuża r-riżultati li jkunu nkisbu mill-attività RŻI preċedenti, u li l-attività RŻI u l-ewwel użu industrijali jkunu t-tnejn koperti mill-proġett u nnotifikati flimkien.